



Yurda dönüşün yeni ünvanı

Bəylik sakinlərinə qovuşan sayca 10-cu kənddir



"May ayı sizin üçün ikiqat bayram ayı olacaq - həm Müstəqillik bayramı, həm də Bəyliyə qayıtdığınız gün. Amma may ayı laçınlılar üçün faciəvi ay olmuşdur. Məhz may ayında Laçın işğala məruz qaldı, Şuşa işğalından 10 gün sonra. Bu, böyük bir faciə idi, böyük bir bəla idi, həm sizin üçün, həm də bütün ölkəmiz üçün. Çünki məhz Laçının işğal altına düşməsi müharibədə ondan sonrakı uğursuzluqlarımızın təməlini qoydu. Çünki ovaxtkı Dağlıq Qarabağ bölgəsi coğrafi nöqteyi-nəzərdən Ermənistanla birləşdi. Mənfur Laçın dəhlizi açıldı, hansı ki indi yoxdur. Artıq uzun illərin Laçın-Xankəndi yolu var. Laçın dəhlizi tarixdə qaldı". Bu sözləri Prezident İlham Əliyev mayın 27-si Laçın rayonunun Bəylik kəndinə köçən sakinlərlə görüşündə söyləyib.

Qədim yaşayış məskənlərindən biri olan Bəylik kəndinə tarixi dönüş Qarabağ və Şərqi Zəngəzurdə həyatın yenidən çiçəkləndiyinin bariz göstəricisidir. Bəylik sakinlərinə qovuşan sayca 15-ci yaşayış məntəqəsi, 10-cu kənddir. Tarixboyu bölgənin iqtisadi və mədəni həyatında mühüm rol oynayan kənd işğal dövründə dağıdılıb, yerlə yeksan edilsə də, bu gün yenidən qurulub, bərpa olunub, sakinlərini qarşılayır.

Dünən daha 163 keçmiş məcburi köçkün (41 ailə) özəli torpağına qovuşub. Tamamilə yenidən inşa edilmiş kəndə ümumilikdə 90 ailə - 360 nəfərin köçürülməsi nəzərdə tutulur. Ərazisi 29,6 hektar olan Bəylikdə 13-ü iki, 50-si üç,

15-i dörd, 13-ü isə beşotaqlı olmaqla 91 fərdi ev tikilib.

Kənddə yaradılmış şəraitdən məmnunluqlarını bildiren keçmiş məcburi köçkünlər hərtərəfli dövlət qayğısı ilə əhatə olunduqlarına görə Prezident İlham Əliyevə və Birinci vitse-prezident Mehriban xanım Əliyevaya təşəkkür edib, torpaqlarımızı işğaldan azad edən rəşadətli Azərbaycan Ordusuna, qəhrəman əsgər və zabitlərimizə minnətdarlıqlarını çatdırıb, bu yolda canlarından keçən şəhidlərimizə rəhmət diləyiblər.

Yurdunu yenidən görməyin, burada yaşamaq imkanı əldə etməyin əvəzolunmaz hiss olduğunu dilə gətirən Bəylik sakini Vəfa Abışova deyib ki, bu günü uzun illərdir gözləyib: "Bura bizim dədə-baba yurduumuzdur. Artıq kəndimizdə yaşamaq zamanıdır. Əminəm ki, tezliklə kəndimizdə həyat tam bərpa olunacaq, biz də bu prosesə öz töhfəmizi verəcəyik".

Dünən Bəylik kəndinə qovuşanlardan biri də Qəndab Abışovadır. Onun sözlərinə görə, illər sonra doğma yurda dönmək həm də mənəvi qələbədir: "Hər addımda tariximizi, kimliyimizi hiss edirik. Qürurverici bir hiss yaşayırıq. İllərlə qəlbimdə daşdığım torpaq həsrəti artıq bitib. İndi məqsədimiz bu yurdu daha da gözəlləşdirməkdir. Gələcək nəsillər orada böyüyəcək, təhsil alacaqlar. Artıq o günləri görmək istəyirəm".

Dədə-baba yurduna qayıtmağın ömrünün ən möhtəşəm anı olduğunu vurğulayan Muradxan Həsənov deyib ki, illərdir duasını etdiyi günü yaşa-

yır. "Bu torpaq mənim gəncliyim, həyatım, yaddaşımdır. Bəylik kəndində keçirdiyim illər gözümün önündən film kimi keçir. Dağlar, yaylaqlarımız, kəndimizin hər bucağı - hamısı bu torpağın ruhudur. Uzun illər ayrı düşsək də, içimdə bir gün mütləq qayıdacağımıza dair ümid sönmədi. O gün gəlib çatdı. Mən bu yurdun dirçələcəyinə, yenidən canlanacağına bütün qəlbimlə inanıram", - deyərək Bəylik sakinini qeyd edib.

Bəylik kəndində keçmiş məcburi köçkünlərin firavan və təhlükəsiz yaşamaları üçün hər cür şərait yaradılıb, iqtisadi, sosial və məişət təminatlı müxtəlif müəssisələr tikilib, kənddaxili yollar, elektrik, rabitə, su xətləri çəkilib, qaz təchizatı təmin olunub. Burada evlərin, sosial obyektlərin, küçələrin işıqlandırılmasında "yaşıl enerji"dən istifadə edilir.

İşğaldan azad olunmuş digər ərazilərimizdə olduğu kimi, Bəylik sakinləri üçün də kənd təsərrüfatı, tikinti, sənaye, xidmət sahələrinə aid peşə hazırlığı kursları təşkil edilir. Tamamilə ödənişsiz olan peşə hazırlığı kurslarının müddəti 6 aya qədərdir.

Bu gün artıq 14 mindən çox keçmiş məcburi köçkün hər səhəri öz yurdunda, ocağında qarşılayır. Əminliklə deyə bilərik ki, tezliklə işğaldan azad edilmiş bütün ərazilərimizdə məcburi köçkünlərin doğma yurdlarına qayıdışı üçün zəruri infrastruktur işləri tamamlanacaq, bütün yaşayış məntəqələri bərpa ediləcək.

Ülkər XASPOLADOVA,
"Azərbaycan"

